

## *Ecole Ouverte de Grec Ancien,*

*Version de Janvier 2017 :*

### *Hymne « homérique » au soleil.*

#### **Εἰς Ἥλιον**

ἥλιον ὑμνεῖν αὐτε Διὸς τέκος ἄρχεο Μοῦσα,  
Καλλιόπη, φαέθοντα, τὸν Εὐρυφάεσσα βοῶπις  
γείνατο Γαίης παιδὶ καὶ Οὐρανοῦ ἀστερόεντος:  
γῆμε γὰρ Εὐρυφάεσσαν ἀγακλειτὴν Ὑπερίων,  
αὐτοκασιγνήτην, ἣ οἱ τέκε κάλλιμα τέκνα,  
Ἦῶ τε ῥοδόπηχυν εὐπλόκαμόν τε Σελήνην  
Ἥελίόν τ' ἀκάμαντ', ἐπιείκελον ἀθανάτοισιν,  
ὃς φαίνει θνητοῖσι καὶ ἀθανάτοισι θεοῖσιν  
ἵπποις ἐμβεβαῶς: σμερδὸν δ' ὃ γε δέρκεται ὄσσοις  
χρυσέης ἐκ κόρυθος: λαμπραὶ δ' ἀκτῖνες ἀπ' αὐτοῦ  
αἰγλῆεν στίλβουσι παρὰ κροτάφων δέ τ' ἔθειραι  
λαμπραὶ ἀπὸ κρατὸς χαρίεν κατέχουσι πρόσωπον  
τηλαυγές: καλὸν δὲ περὶ χροῖ λάμπεται ἔσθος  
λεπτουργές, πνοιῆ ἀνέμων: ὑπο δ' ἄρσενες ἵπποι.  
ἐνθ' ἄρ' ὃ γε στήσας χρυσόζυγον ἄρμα καὶ ἵππους,  
[αὐτόθι παύεται ἄκρου ἐπ' οὐρανοῦ, εἰσόκεν αὐτῆς]  
θεσπέσιος πέμπησι δι' οὐρανοῦ Ὠκεανόνδε.  
χαῖρε, ἄναξ, πρόφρων δὲ βίον θυμήρε' ὄπαζε.  
ἐκ σέο δ' ἀρξάμενος κλήσω μερόπων γένος ἀνδρῶν  
ἡμιθέων, ὧν ἔργα θεαὶ θνητοῖσιν ἔδειξαν.